

ПОЗИЦИИ НА ЦЕНТРАЛНИОТ КОМИТЕТ НА ЛИБЕРАЛНАТА ПАРТИЈА
за решенија за политичката криза во Република Македонија

1. **Либералната партија го поздравува враќањето на Собранието во функција.**
2. **Аболицијата од страна на Ѓорѓе Иванов која треба да биде поништена и измените на Законот за помилување, се вовед во нееднаквост на граѓаните пред законот и во пракса на несанкционирање на злоупотреба на власта и моќта.**
3. **Либералната партија оценува дека ангажманот на граѓанското движење низ протестите, како и на некои партии во политичкиот процес вон потписниците на Пржинскиот договор, легитимира нивно вклучување во процесот на барање решенија, а особено на граѓанскиот сектор.**

Форматот на тековните преговори меѓу четирите партии – потписнички на **Пржинскиот договор** е надминат и прегазен со практичното поништување на „техничката влада“, а и самиот Договор е оштетен.
4. **И според Либералната партија и според граѓаните кои секојдневно протестираат, очигледно нема продуктивност во четирипартиитните преговори, и овие преговори не донесоа одржлив договор за вистинско решавање на кризата.**

Затоа, според Либералната партија, **натамошното преговарање во ваков формат станува спротивно на потребите на граѓаните, граѓанското општество, државата и економијата**, и се поризично.

Либералната партија потенцира дека **одржувањето на четирипартиитноста на преговорите како досега ја јакне позицијата на власта во однос на граѓанскиот сектор и граѓаните**. Со четирипартиитното преговарање се отапува острицата на борбата на опозицијата и граѓанскиот сектор.
5. **Неможноста од кредибилно прочистување на избирачкиот список и од суштински медиумски реформи спречува било какво преговарање за (брз) датум за избори.**

„Прочистување“ на избирачкиот список низ активна регистрација ризикува да создаде **уште едно решение со кое се загрозува уставно-гарантираното избирачко право**.

Оттука, Либералната партија оценува дека **„брзите“ избори повеќе се тесно-партиска калкулација и вовед во нова криза, отколку решение на тековната**. Притоа, ЛП потсетува дека **локалните избори 2017 не може и не смее да бидат поправен испит за промашени „брзи избори“** ниту во партиска, ниту во системска смисла.
6. **Либералната партија ја реafirмира оценката дека само концентрациска (широка, транзициска, експертска...) Влада со основна програмска рамка заснована на спроведување на препораките од Извештајот на Прибе може да ги оспособи институциите, за да се создадат услови за демократски и кредибилни избори (на пр. заедно со локалните) и да ги санира тековните проблеми.**

Но, бидејќи **„техничката влада“ е саботирана токму од Груевски и неговото мнозинство, отстапувањето на опозицијата од концептот на концентрациска Влада ќе придонесе кон натамошно онеспособување на институциите и кон отсуство на владеење на правото**.

Имајќи предвид дека техничкиот формат на владата е уништен, а моменталната политичка Влада е без легитимитет, **учество на опозицијата во преговори за класична политичка влада пред избори според Либералната партија би бил неприроден компромис спротивен на Платформата „Граѓаните за Македонија“ и граѓанското движење**.
7. **Точна е оценката дека Влада предводена од поранешниот премиер Груевски и неговите први соработници не може да спроведе потребни реформи.**

Затоа, **концептот на концентрациска Влада треба да се заснова на отстранување на Груевски и неговите соработници од Владата**, а не на лица со политичка или идеолошка афилијација кон неговата партија.

Либералната партија прифаќа дека **едно од решенијата може да биде и спречување на учество во политичкиот живот и во власта (законодавна, извршна, судска...) на лицата за кои Ѓорге Иванов потпишал аболиција**, без оглед на тоа дали против нив се водени правни процеси.

- 8. Протестите на граѓаните (#Протестирам, #Шарена револуција) се легитимно право за одбрана на владеењето на правото и темелните уставни и европски вредности во Македонија.**

Либералната партија ги поддржува протестите.

ЦК ги повикува членовите на Либералната партија да учествуваат на граѓанските протести по сопствено убедување, без партиски обележја, кога истите се организирани од граѓанските движења.

ЦК ги упатува членовите на Либералната партија и нејзините раководства (локални и национално) да избегнат давање повод за партиска конотација на протестите.

ЦК оценува дека **било која форма на партиско преземање на протестите е контрапродуктивно за декларираната цел – владеење на правото и оспособување на институциите**. ЦК предупредува дека такви тенденции стануваат видливи и апелира да не се уништи граѓанскиот дух на протестите.

- 9. Либералната партија се согласува во огромен дел со барањата и оценките на #Протестирам и невладините организации квалификувани за евалуација на изборите и изборниот процес.**

ЦК го овластува претседателот на Либералната партија да иницира консултации, за координирано застапување на ваквите проценки кои коинцидираат со оценките на Либералната партија.

- 10. Либералната партија ги поздравува напорите на меѓународната заедница за асистирање во наоѓањето решенија за политичката криза во земјата.**

Либералната партија оценува дека напорите на меѓународната заедница за наоѓање темелно решение што ќе ги придвижи институциите во Република Македонија – не се адекватно разбрани и поддржани со потезите на мнозинството домашни партии и чинители на политичката сцена.

- 11. Либералната партија го осудува полицискиот прогон на учесниците во протестите**, бидејќи со тоа полицијата станува само еднопартиски инструмент.

- 12. Либералната партија го поддржува работењето на Специјалното јавно обвинителство**, како влог во ревитализацијата на правосудството и справувањето со корупцијата и злоупотребата на власта.

Редактиран текст

Либерална партија на Македонија

0201-157 / 26 мај 2016

**ЛИБЕРАЛНА
ПАРТИЈА**

**ЦЕНТРАЛЕН КОМИТЕТ
НА ЛИБЕРАЛНАТА ПАРТИЈА НА МАКЕДОНИЈА**

**Претседател,
Ивон Величковски, с.р.**